

हिन्दी प्रादेशिक समाचार

आकाशवाणी चंडीगढ़

(तिथि 06 नवंबर 2025, समय 1305 (05 मिनट))

हरियाणा के मुख्यमंत्री नायब सिंह सैनी के निर्देशानुसार कल राष्ट्र गीत 'वंदे मातरम्' के 150 वर्ष पूर्ण होने पर देश के साथ हरियाणा में भी प्रातः 10 बजे 'वंदे मातरम्' का गरिमामय ढंग से समूहिक गान होगा।

मुख्यमंत्री ने चंडीगढ़ सचिवालय से उच्च अधिकारियों व वीडियो कांफ्रेंसिंग के माध्यम से जुड़े प्रदेश के उपायुक्तों के साथ बैठक में यह निर्देश दिए। मुख्यमंत्री ने कहा कि इस कार्यक्रम का आयोजन मंडल, जिला, उप मंडल व खंड स्तर पर किया जाएगा। कार्यक्रम में सभी मंत्री, लोकसभा व राज्यसभा के सदस्य और विधायक बतौर मुख्य अतिथि शिरकत करेंगे। इसके साथ-साथ सभी सरकारी व निजी स्कूलों, कालेजों व विश्वविद्यालयों में वंदे मातरम गीत का समूह गान होगा। कार्यक्रम में विद्यार्थियों के साथ-साथ उनके अभिभावकों को भी आमंत्रित किया जा रहा है।

मुख्यमंत्री ने अधिकारियों को निर्देश दिए हैं कि सायंकाल में सभी महत्वपूर्ण सार्वजनिक स्थानों पर एलईडी के माध्यम से वंदे मातरम गीत सुनवाया जाए। सूचना, जनसंपर्क, भाषा, कला एवं संस्कृति विभाग के महानिदेशक के मकरंद पांडुरंग ने बताया कि वंदे मातरम के 150 वर्ष पूरे होने पर कल से लेकर अगले वर्ष 7 नवंबर तक वर्ष भर कार्यक्रमों का आयोजन होगा। कार्यक्रम चार चरणों में आयोजित किए जाएंगे। पहला चरण 7 से 14 नवंबर तक होगा। अंबाला में कल वन्देमातरम कार्यक्रम में मुख्यमंत्री नायब सिंह सैनी बतौर मुख्य अतिथि शिरकत करेंगे।

भारत की पहली पूर्णतः डिजिटल जनगणना 2027 की तैयारी शुरू हो गई है। इसको लेकर हरियाणा जनगणना कार्य निदेशालय द्वारा फरीदाबाद में 3 दिवसीय प्रशिक्षण सत्र आयोजित किया गया जो आज संपन्न होगा। फरीदाबाद जनगणना कार्यक्रम के नोडल अधिकारी डॉक्टर विजयपाल यादव ने बताया -

डॉ विजयपाल -29 सेकंड

आज पंचकुला के ताऊ देवीलाल क्रिकेट स्टेडियम में पंजाब के राज्यपाल एवं केंद्रशासित प्रदेश चंडीगढ़ के प्रशासक गुलाबचंद कटारिया आज जी "गली क्रिकेट टूर्नामेंट" का उद्घाटन करेंगे। यह प्रतियोगिता 11 नवम्बर तक चलेगी। उद्घाटन समारोह की अध्यक्षता हरियाणा विधानसभा के पूर्व अध्यक्ष ज्ञानचंद गुप्ता करेंगे।

हरियाणा ओलम्पिक संघ द्वारा मिट्टी से पदक तक थीम के तहत कुरुक्षेत्र में करवाई गई राज्य स्तरीय कबड्डी प्रतियोगिता कल शाम संपन्न हो गई। इस राज्य स्तरीय महिला व पुरुष कबड्डी प्रतियोगिता के पुरुष वर्ग में सोनीपत की टीम प्रथम, भिवानी द्वितीय, कैथल व रोहतक संयुक्त रूप से तीसरे स्थान पर रही। इसी तरह महिला वर्ग में जींद की टीम प्रथम, चरखी दादरी की टीम द्वितीय और हिसार व भिवानी की टीम संयुक्त रूप से तीसरे स्थान पर रही। कैबिनेट मंत्री कृष्ण लाल पंवार ने प्रथम, द्वितीय व तृतीय स्थान पर आने वाली टीम को पदक व ट्रॉफी देकर सम्मानित किया। इस अवसर पर उन्होंने कहा कि यह आयोजन एक नए अध्याय की शुरुआत की है। इससे प्रदेश के हजारों खिलाड़ियों को राष्ट्रीय और अंतर्राष्ट्रीय स्तर के मुकाम हासिल करने के लिए नया मंच मिला है।

सोनीपत जिले में राई स्थित हरियाणा खेल विश्वविद्यालय में चल रही 27वीं हरियाणा राज्य खेलों के दूसरे दिन कल खेल भावना और प्रतिस्पर्धा का अद्भुत संगम देखने को मिला।

जूडो और नेट बॉल प्रतियोगिता में खिलाड़ियों ने शानदार प्रदर्शन किया और रोमांचक मुकाबले देखने को मिले।
